

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
ಯಾದವಾಭ್ಯುದಯೇ ಮಹಾಕಾವ್ಯೇ

॥ ನವಮಃ ಸರ್ಗಃ ॥

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ನವಮಃ ಸರ್ಗಃ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಅಥ ಭೋಜಪತಿರ್ಜಗತ್ಪತೇಃ ಅವತಾರಂ ಭುವಿ ನಾರದಾನ್ಮನೇಃ |

ಶ್ರುತವಾನತಿದೇವದಾನವಂ ವ್ಯಥಯಾ ಪೀತವಿಷೋಪಮೋಽಭವತ್ || 9.1 ||

ನಿಹತಾ ಪೃಥುಕೇನ ಪೂತನಾ

ಶಕಟಂ ತತ್ಪರಿವರ್ತಿತಂ ಮಹತ್ |

ಕಕುಭದ್ವಿತಯಂ ನಿಪಾತಿತಂ

ಪ್ರಹಿತಃ ಕ್ವಾಪಿ ವಿಪೀಡ್ಯ ಕಾಲಿಯಃ || 9.2 ||

ಸ ಚ ಗೋಮುಖವರ್ಧನೋ ದಧೇ

ಗಮಿತಃ ಕ್ಷೋದಮರಿಷ್ಟಪರ್ವತಃ |

ಪ್ರಥಿತಶ್ಚ ಬಲಃ ಪ್ರಲಂಬಜಿತ್

ನಿಧನಂ ಧೇನುಕದಾನವೋ ಗತಃ || 9.3 ||

ದವಹವ್ಯವಹಶ್ಚ ಜಗ್ರಸೇ

ವಿಷದೃದ್ವಿಂಧ್ಯಸಮೋ ವಿದಾರಿತಃ |

ಇತಿ ನಾಮ ವಿಜೃಂಭಣೇ ರಿಪೋಃ

ಅಲಮೇಕೈಕಮಲಂಘ್ಯತಾಸ್ಥಿತೇ || 9.4 ||

ಬಹುಭಿಃ ಕಿಮಿಹ ಪ್ರತರ್ಕಿತೈಃ

ಬಲಿನಃ ಸ್ತ್ರೋತಸಿ ಧಾವತೋ ವಿಧೇಃ |

ಯದತೀತಮತೀತಮೇವ ತತ್

ಕರಣೀಯಂ ಪುನರಾಯತಿಕ್ಷಮಂ || 9.5 ||

ಇತಿ ವಿಪ್ರತಿಸಾರವಿಹ್ವಲಃ
 ಸ್ವಯಮುತ್ಥಾಪಿತ ಮೃತ್ಯುಚೋದಿತಃ |
 ಪ್ರತಿಹಂತುಮಿಯೇಷ ಚಕ್ರಿಣಂ
 ಶಲಭೋ ದೀಪ್ತಮಿವಾಶುಶುಕ್ಲಣಿಂ || 9.6 ||

ದಿವಸಾಂತದಿವಾಕರೋಪಮಃ
 ಶ್ವಸಿತಾಂದೋಲಿತಜೀವಿತಸ್ಥಿತಿಃ |
 ಭಯವಿಸ್ಮಯರೋಷಕರ್ಬುರಃ
 ಸ ಶಿರಃಕಂಪಮವರ್ತಯತ್ಕ್ಷಣಂ || 9.7 ||

ಸ ಚ ದಾನಪತಿಂ ಸಮಾದಿಶತ್
 ಭವತೋ ಜೀವತು ಭದ್ರ ಸೌಹೃದಂ |
 ಅಜಿತೇನ ಜಿಘಾಂಸಿತಸ್ಯ ಮೇ
 ಭಜ ಸಾಹಾಯಕಮಾತ್ಮರಕ್ಷಣೇ || 9.8 ||

ಅತಿಮಾನುಷಚೇಷ್ಟಿತಃ ಸ್ವಯಂ
 ಮಧುಜಿನ್ಮಾನುಷಭೂಮಿಕಾಂ ವಹನ್ |
 ಅಸುರಾನಭಿಹಂತುಮೀಹತೇ
 ದಮನೀಯೋಽಯಮರೂಢಯೌವನಃ || 9.9 ||

ಅವಿಚಾರಿತಮಾಶು ಗಮ್ಯತಾಂ
 ಅಧಿನಂದಾವಸಥಂ ವಿಹಾರಿಣೌ |
 ಬಲದೇವಜನಾರ್ದನೌ ಬಲಾತ್
 ಉಪನೇಯೌ ಭವತಾ ಚ್ಛಲೇನ ವಾ || 9.10 ||

ಸಹ ನಂದಮುಖೈರಶಂಕಿತಂ
 ಕರದಾನವ್ಯಪದೇಶವಂಚಿತ್ತೈಃ |
 ಅಪರೇದ್ಯುರಿಹೋಪಸರ್ಪ್ಯತಾಂ
 ಅಸುರಧ್ವಂಸಕೃದಗ್ರಜಾನ್ವಿತಃ || 9.11 ||

ಇತಿ ವಾಚಮುದೀರ್ಯ ದುರ್ಮತಿಃ
 ಸ್ವವಧೋಪಾತ್ತಕೃಪಾಣಿಕೋಪಮಾಂ |
 ಸಪದಿ ಪ್ರಜಿಘಾಯ ಕೇಶಿನಂ
 ಮಧುಜಿತ್ವೀಡನಲೋಭಮೋಹಿತಃ || 9.12 ||

ಸ ಚ ವಾಜಿಮಹಾಸುರಶ್ಚರನ್
 ಅನುಬೃಂದಾವನಮದ್ರಿಸನ್ನಿಭಃ |
 ಸಮಹೇಷತ ಸಮ್ಮುಖಂ ಪ್ರಭೋಃ
 ಅಶನಿಧ್ವಾನಭಯಾನಕಧ್ವನಿಃ || 9.13 ||

ಕುಲಿಶೋಪಮದಂತಪಂಕ್ತಿಕಂ
 ಕುಟಿಲಪ್ರೇಕ್ಷಿತಜಾತವಿದ್ಯುತಂ |
 ಋರಖಂಡಿತಭೂಮಿಮಂಡಲಂ
 ಜ್ವಲದಂಗಸ್ಫುಟವಿಷ್ಠುಲಿಂಗಕಂ || 9.14 ||

ಬಡಬಾಮುಖವಹ್ನಿದಾರುಣಂ
 ವಿಪುಲಾವರ್ತವಿಶೇಷಚಿತ್ರಿತಂ |
 ಧೃತಸಿಂಧುತರಂಗತಾಂಡವಂ
 ಮುಖನಿಷ್ಕಾಸಿತಘೇನಸಂಪ್ಲವಂ || 9.15 ||

ಕ್ಷಿತಿಭೇದಕೃತಕ್ಷಣೈಃ ಋರೈಃ
 ಪಟುಧೀರಧ್ವನಿನಿರ್ಜಿತಾಂಬುದೈಃ |
 ವಿದಧಾನಮಶೇಷಘಾತಿನಃ
 ಶಮನಸ್ಯೇವ ಮೃದಂಗವಾದನಂ || 9.16 ||

ಧೃತವಾಲಧಿಧೂಮಸಂಹತಿಂ
 ಚಟುಲೋಲ್ಕಾಶತಚಂಡಕೇಸರಂ |
 ಗ್ರಸಿತುಂ ಕ್ಷಮಮಂಬುಧೀನ್ಕ್ಷಣಾತ್
 ಅನುಕಲ್ಪಾಶ್ರಿತಚಂಡಪಾವಕಂ || 9.17 ||

ಗರುಡಾನಿಲಚಿತ್ತರಂಹಸಂ

ಗತದೂರಾಂತಿಕಮಕ್ರಮೈಃ ಕ್ರಮೈಃ |

ಮುಹುರುತ್ಪ್ಲತಿಭಿನ್ನಭಾಸ್ಕರಂ

ನಿಬಿಡಾಸ್ಯೂತಪಯೋದಕೇಸರಂ || 9.18 ||

ಭ್ರಮಣೇ ಕೃತಸಾಲಮಂಡಲಂ

ಕ್ರಮಣೇ ದಿಕ್ಷು ವಿದಿಕ್ಷು ಚ ಸ್ಥಿತಂ |

ನಟವೃತ್ತಿಮಿವಾಶುನರ್ತನೇ

ಕಲಿತಾಕಾಶಮಿವಾಂಗಧೂನನೇ || 9.19 ||

ಮಧುಜಿದ್ವಹನಕ್ಷಮಾತ್ಮನಾ

ದರನಿರ್ಭುಗ್ನಘಣೇನ ಭೋಗಿನಾ |

ಮುಹುರುನ್ನಮಿತಾಮಯತ್ನತೋ

ನಮಯಂತಂ ನಿಜಭಾರತಃ ಕ್ಷಿತಿಂ || 9.20 ||

ಅಚಲಕ್ಷಿತಿಸಂಧಿಭೇದನೈಃ

ಅನಿಲಸ್ಕಂಧವಿಭಾಗಭಂಜಕೈಃ |

ಬಧಿರೀಕೃತನಿರ್ಜರಶ್ರುತಿಂ

ಬಹುಭಿಃ ಸಂಭ್ರಮಹೇಷಿತೋರ್ಮಿಭಿಃ || 9.21 ||

ದ್ವಿರದಾಯುತಸಾರದುರ್ದಮಂ

ದ್ರುತವಿದ್ರಾವಿತದಿಜ್ಞತಂಗಜಂ |

ಅಸುರಾದಿಭಿರಪ್ಯನಾಸ್ಥಿತಂ

ಸುರಸೇನಾಪರಭಾಗದರ್ಶಿನಂ || 9.22 ||

ಪ್ರತಿಕಾಯಮಿವಾಸುರಶ್ರಿಯಃ

ಪ್ರಥಮಾಕಲ್ಪಮಿವಾಂತಕಭ್ರುವಃ |

ಪರಿವರ್ತಮಿವಾಮರಶ್ರಿಯಃ

ಪ್ರತಿಘಸ್ಯೇವ ಮಹೋತ್ಸವಂ ನವಂ || 9.23 ||

ಉಪಮಾನಮಿವಾತ್ಮನಃ ಸ್ವಯಂ
 ಪ್ರತಿಮಾನೇಽಪಿ ಸಮೇ ಸಮತ್ಸರಂ |
 ಅವಲೇಪಮಿವಾತ್ಮವಿಗ್ರಹಂ
 ದ್ವಿಷದುತ್ಪಾತಮಿವ ದ್ರುತೋದಿತಂ || 9.24 ||

ಅಚಮತ್ಕೃತ ಪಂಚವಕ್ತ್ರಕಂ
 ಕೃತಮನ್ಯೈರಿಹ ದುಷ್ಟಸತ್ತ್ವಕೈಃ |
 ಅಪಸರ್ಪಿತಗೋಕುಲಂ ಭಯಾತ್
 ಅಭಿಲೀನಸ್ಥಲ ಗೋಪಯೂಥಪಂ || 9.25 ||

ಅವಮತ್ಯ ತುರಂಗದಾನವಂ
 ಶಮಯನ್ಗೋಪಗಣಸ್ಯ ಸಾಧ್ವಸಂ |
 ಪ್ರಜಹಾಸ ಹರಿಃ ಪ್ರತಿದ್ರವತ್
 ಪ್ರಸಭಾಸ್ಫೋಟಿತ ಭಾವಿತೋದ್ಯಮಃ || 9.26 ||

ವಿವೃತಾಯತವಕ್ತ್ರಕಂದರಂ
 ಪ್ರತಿಧಾವಂತಮಿವಾಂತಕಂ ಪ್ರಭುಃ |
 ಭುಜಸಾನುಮತಃ ಪ್ರವೇಶನಾತ್
 ಅಗಮಂ ವಜ್ರ ಇವ ವ್ಯದಾರಯತ್ || 9.27 ||

ಕ್ರಕಚಕ್ಷತದಾರುಭೇದವತ್
 ಸಮಪಾದಾಕ್ಷಿಲಲಾಟನಾಸಿಕೇ |
 ದದತುಃ ಕ್ಷಿತಿಕಂಪಮಾಘ್ನತೀ
 ಶಕಲೇ ಸೈಂಧವದಾನವಸ್ಯ ತೇ || 9.28 ||

ವಿಶರಾರುಭಿರಸ್ಯ ವಿಶ್ವತಃ
 ಕಲಧೌತಾಚಲಖಂಡಪಾಂಡರೈಃ |
 ವಿತತಾ ಪೃಥಿವೀ ವಿದಿದ್ಯುತೇ
 ವಿಬುಧ ಪ್ರೀತಿಲತಾಂಕುರೈರಿವ || 9.29 ||

ತದನಾಧಿ ವಿಭೂತಿಬಂಧುರಂ
 ವಿಗತವ್ಯಾಧಿಕುಲಂ ಪ್ರಜೌಕಸಾಂ |
 ದಮಿತಾರಿಗಣೇನ ದೀವ್ಯತಾ
 ಯದುನಾಥೇನ ಸನಾಥತಾಂ ಯಯೌ || 9.30 ||

ತ್ವರಿತಂ ಚ ತದಾ ಶ್ವಫಲಜಃ
 ಸ್ವಹಿತಂ ಕಂಸನಿಯೋಗಮಾಸ್ಥಿತಃ |
 ದನುಜಾಂತಕದರ್ಶನೋತ್ಸವ -
 ಸ್ಥಿರಸಂಪ್ರೀತಿರಿತಿ ವ್ಯಚಿಂತಯತ್ || 9.31 ||

ಅಪಿ ನಾಮ ನಿಶಾಮಯಿಷ್ಯತೇ
 ನಿಗಮಾಂತ್ಯೈರಿವ ನಿರ್ಮಿತಾ ಸ್ಥಲೀ |
 ರಮಯಿಷ್ಯತಿ ಯತ್ರ ಮೇ ದೃಶೌ
 ರಸಭೂಮಾ ರಮಣೀಯಮಾತ್ಮಕಾ || 9.32 ||

ಭವದುರ್ಗತದಿವ್ಯಭೇಷಜೈಃ
 ಪ್ರಚಿತಾಂ ತತ್ಪದಪದ್ಮರೇಣುಭಿಃ |
 ಪ್ರಣಿಪತ್ಯ ಶುಭಾಂ ವನಸ್ಥಲೀಂ
 ಪರಿಪೂತೋ ಭವಿತಾಹಮಪ್ಯುತ || 9.33 ||

ರಸಮಪ್ರತಿಮಂ ರಸಾಯನಂ
 ರಮಯಾ ಚ ಕ್ಷಮಯಾ ಚ ಸೇವಿತಂ |
 ನಯನೇ ಮಮ ಕಿಂ ನು ಪಾಸ್ಯತೋ
 ನರಕಾತಂಕನಿದಾನಭೇದನಂ || 9.34 ||

ಅಪಿ ಶಂಖರಥಾಂಗತೋರಣ -
 ದ್ವಜವಜ್ರಾಂಕುಶಮತ್ಸ್ಯಲಾಂಛನಂ |
 ವಿನಿವೇಶಯತಾದ್ವಿಭುಃ ಸ ಮೇ
 ವಿನತೇ ಮೂರ್ಧನಿ ಪಾದಪಂಕಜಂ || 9.35 ||

ಯದುವಂಶಮಸೌ ಸಭಾಜಯತ್
 ಬಹುಮಾನೇನ ವಿಹಾರಜೇನ ಮಾಂ |
 ಭುಜಪಂಜರಮಧ್ಯಯಂತ್ರಿತಃ
 ಪುಲಕೋದ್ಭಾಸಿತನುಂ ವಿಧಾಸ್ಯತಿ || 9.36 ||

ಶ್ರುತಿಸೌರಭಸೌಮ್ಯಯಾ ಗಿರಾ
 ಸುಧಯೇವೈಷ ಮುಖೇಂದುಸೂತಯಾ |
 ಶಮಯೇದಪಿ ನಾಮ ಸಂಜ್ವರಂ
 ಪುರುಷಃ ಪುಷ್ಕರಲೋಚನೋ ಮಮ || 9.37 ||

ಅಹಮಸ್ಮಿ ತವೇತಿ ವಾದಿನಂ
 ಪ್ರಣಯಸ್ಮೇರಮುಖಃ ಪ್ರಸನ್ನಧೀಃ |
 ವಿದಿತೇತರವರ್ಜಿತೋಽಪ್ಯಸೌ
 ವಿಭುರಕ್ರೂರ ವದೇತಿ ವಕ್ಷ್ಯತಿ || 9.38 ||

ಚಿರಶೀಲಿತ ಸಂಯಮಕ್ರಮೈಃ
 ಯತಿಭಿಯೋಗದೃಶಾ ದಿದೃಕ್ಷಿತಂ |
 ನಿಧಿಮದ್ಭುತಮುಜ್ಜಿತಾವಧಿಂ
 ಪರಿಪಶ್ಯೇಯಮಹಂ ಪ್ರಸಂಗತಃ || 9.39 ||

ಸ ದೃಶಾ ಸದೃಶಾಂತರೋಜ್ಜಿತಃ
 ಸುಮುಖಃ ಸ್ವಾಗತವಾಕ್ಯಗರ್ಭಯಾ |
 ಕಲುಷಂ ಕಿಮಪಹ್ನುವೀತ ಮೇ
 ಕರುಣಾಸಿಂಧು ಸುಧೋರ್ಮಿಕಲ್ಪಯಾ || 9.40 ||

ವ್ಯಥಿತಂ ವೃಜಿನೇನ ಧನ್ವನಾ
 ವಿಷಯಾಶೀವಿಷಮೋಹಿತಂ ಚ ಮಾಂ |
 ಅಪಿ ಜೀವಯಿತಾ ಪತಿಃ ಸತಾಂ
 ಅಮೃತಾಸಾರನಿಭೈರವೇಕ್ಷಣೈಃ || 9.41 ||

ಅಲಮತ್ರ ಪೃಥಗ್ವಿದ್ಯೈಃ ಫಲೈಃ
 ಅವಶಾದಧ್ವನಿ ವಿಂದತೋ ಮಮ |
 ವಸುಧಾವಸುದೇವದೇವಕೀ -
 ತಪಸಾಮೇಕಮಿದಂ ಮಹತ್ಫಲಂ || 9.42 ||

ಮದಖೇಲಗತೀ ಮಹಾಬಲೌ
 ಮಧುರಾಲಂಕರಣಂ ವಿಧಿತ್ಸತಃ |
 ವ್ರಜಯೂಥಪತೀ ವಶಾನುಗೌ
 ಭವಿತಾರೌ ಮಮ ಭಾಗಧೇಯತಃ || 9.43 ||

ಕಿಮಕುರ್ವತ ಪುಣ್ಯಮಗ್ರಿಮಂ
 ಮಹಿತಾಸ್ತೇ ಮಧುರಾನಿವಾಸಿನಃ |
 ಕೃಪಯೋಪಗತೌ ನಿರೀಕ್ಷಿತುಂ
 ಕೃತಿನಃ ಕೃಷ್ಣಹಲಾಯುಧಾವುಭೌ || 9.44 ||

ರಮಯಾ ಕ್ಷಮಯಾ ಚ ಮಾಧವೋ
 ರಮಮಾಣಃ ಪ್ರತಿಗಮ್ಯ ತಾಂ ಪುರೀಂ |
 ಅಪಿ ಚರ್ಮದೃಶೋಽಪಿ ಮಾದೃಶಾತ್
 ಅವಿಸಂವಾದಯಿತಾ ಸ್ವವೈಭವೇ || 9.45 ||

ಅವರುದ್ಧಭುಜಾಂತರಃ ಶ್ರಿಯಾ
 ವಿದಧಾನೋ ವಸುಧಾಕರಗ್ರಹಂ |
 ಅಭಿಷೇಕಮುಪೇಯಿವಾನಸೌ
 ಕಿಮು ನಾಥೋ ಭವಿತಾ ಕುಲಸ್ಯ ನಃ || 9.46 ||

ಅಸಹಿಷ್ಣುರಸಹ್ಯವಿಕ್ರಮಃ
 ತ್ರಿಜಗತ್ತೋಭಕೃದುಗ್ರಸೇನಜಃ |
 ಬಲವಾನ್ಬಲಭದ್ರಕೃಷ್ಣಯೋಃ
 ಹತಧೀರ್ಹಂತ ಕಿಮಾಚರಿಷ್ಯತಿ || 9.47 ||

ಅಕರೋರಶಿರೀಷಕೋಮಲೈಃ
 ಕಥಮಂಗೈಃ ಪ್ರತಿಯೋತ್ಸ್ಯತೇ ಹರಿಃ |
 ಕುಲಶೈಲಕುಲೀನಮುಷ್ಟಿಭಿಃ
 ಕುಟಿಲೈಃ ಸಂಯತಿ ಮುಷ್ಟಿಕಾದಿಭಿಃ || 9.48 ||

ಉದಯಾಸ್ತಮಹೀಧರಸ್ತನೀಂ
 ಚತುರಂಭೋನಿಧಿಮೇಖಲಾಂ ಭುವಂ |
 ಉಪಭೋಕ್ಷ್ಯತ ಏಷ ಕಂಸಜಿತ್
 ನ ಹಿ ದುಃಸಾಧಮಚಿಂತ್ಯತೇಜಸಃ || 9.49 ||

ಇತಿ ಸಮೃತಸತ್ತ್ವಸಾರಥೌ
 ಮಹಿತಸ್ಥೇಮ್ನಿ ಮನೋರಥೇ ಸ್ಥಿತಃ |
 ಹರಿಪಾದರಜಃಪವಿತ್ರಿತಂ
 ವ್ರಜಮಾಸಾದ್ಯ ರಥಾದವಾತರತ್ || 9.50 ||

ನವನೀತಮುಖೈರುಪಾಯನೈಃ
 ಅಥ ನಂದಪ್ರಮುಖಪ್ರಕಲ್ಪಿತೈಃ |
 ಉಚಿತಾಮಭಿನಂದ್ಯ ಸತ್ತ್ವಿಯಾಂ
 ಅಭಿತಸ್ತಾನಗವೇಷಯತ್ಪ್ರಭುಂ || 9.51 ||

ಸ ದದರ್ಶ ಗವಾಮನುಪ್ಲವಂ
 ಮುದಿತಂ ಕೇಶಿವಧೇನ ಕೇಶವಂ |
 ಗತಿಮಪ್ರತಿಘಾಧ್ವಯಾಯಿನಾಂ
 ಗರುಡಚ್ಛತ್ರನಿವಾರಿತಾತಪಂ || 9.52 ||

ಘನಸಂವೃತನಾರದಸ್ತುತಂ
 ನಿಗಮಾಘ್ರಾತನಿಜಾಂಘ್ರಿಸೌರಭಂ |
 ತರುಣಾರುಣತಾಮ್ರವಾಸಸಂ
 ಶುಭತಾಪಿಂಛತುಲಾಧರದ್ಯುತಿಂ || 9.53 ||

ಅಭಿಲಕ್ಷ್ಯಮನುಶ್ರವೇಕ್ಷಣೈಃ
 ಅವಿಪರ್ಯಸ್ತಹಿತಾಹಿತಕ್ರಮೈಃ |
 ಪರಿಭೂಷಿತಬರ್ಹಭೂಷಣಂ
 ಕಮಲಾಕೌಸ್ತುಭನಿತ್ಯಭೂಷಿತಂ || 9.54 ||

ಅತಿಸೂರ್ಯಸುಧಾಂಶುತೇಜಸಂ
 ಸಮಹಾನೇರುಪಮೇಯಮಾತ್ಮನಾ |
 ನಿಬಿಡಾದ್ಭುತರಾಶಿಮಕ್ಷಯಂ
 ನಿಗಮಾನಾಮಪಿ ನಿತ್ಯನೂತನಂ || 9.55 ||

ಉಪವೀಣಯತಸ್ತಮರ್ಭಕಾನ್
 ಉಪಗಾತ್ಮಾನುಪನೃತ್ಯತಶ್ಚ ಸಃ |
 ತದವಸ್ಥತದರ್ಹಭೂಮಿಕಾನ್
 ಯಮಿನೋಽನನ್ಯಮತೀನಮನ್ಯತ || 9.56 ||

ಶುಭತರ್ಣಕಶೋಭಿತಾಂತಿಕಾಃ
 ಸವಿಧೇ ತಸ್ಯ ಚ ಧೇನುವಿಗ್ರಹಾಃ |
 ಅನಘಾಂಗವತೀರಮನ್ಯತ
 ಶ್ವಸಿತ್ಕೈರಸ್ಯ ಸಮುತ್ಥಿತಾಃ ಶ್ರುತಿಃ || 9.57 ||

ಪ್ರಣುನಾವ ಚ ಭಕ್ತಿಸನ್ನತಃ
 ಪ್ರಣಿಧಾನೇನ ವಿನಾ ಸಮೀಕ್ಷಿತಂ |
 ಹರಿಮದ್ಭುತಗೋಪಖೇಲನಂ
 ಶ್ರಿತಸರ್ವಾತಿಥಿಮಾಗತೋಽತಿಥಿಃ || 9.58 ||

ದುರಿತಗ್ರಹಯೋಗದುಃಖಿತಂ
 ತ್ರಿಗುಣಗ್ರಂಥಿನಿಬಂಧನಿಘ್ನಿತಂ |
 ಪತಿತಂ ನಿಜಪಾದಪಂಕಜೇ
 ಪರಿಗೃಹ್ಣೀಷ್ಟ ಘೃಣಾನಿಧಾನ ಮಾಂ || 9.59 ||

ಸ್ವಪದಪ್ಲವಮಾಶ್ರಿತಾಂಜನಾತ್
 ನಯಸೇ ಪಾರಮಪಾರವೈಭವಃ |
 ಅತಿವೇಲಮಹೋರ್ಮಿಸಂಕುಲೇ
 ಕಲುಷೋದನ್ವತಿ ಕರ್ಣಧಾರಿತಃ || 9.60 ||

ರಮಯಾ ಸಹ ರಾಜಹಂಸವತ್
 ಪರಮಂ ಧಾಮ ವಿಭೂಷಯನ್ಭವಾನ್ |
 ಪ್ರಣಿಧಾನವತಾಮಪಂಕಿಲೇ
 ಪದಮೇತನ್ನಿದಧಾತಿ ಮಾನಸೇ || 9.61 ||

ಅತಿರೋಧಿರಸೌ ನಿಧಿಃ ಶ್ರುತೇಃ
 ಅನಿಮೇಷವ್ರತದೇಶಿನೀ ದೃಶೋಃ |
 ತನುತೇ ತನುರೀಶ ತಾವಕೀ
 ಸ್ಮರಣಂ ವಿಸ್ಮರಣಂ ಚ ದುಃಶಕಂ || 9.62 ||

ವ್ಯಪದಿಶ್ಯ ಮುಕುಂದ ದೇವಕೀಂ
 ವಿಹರಂತ್ಯಾ ವಸುದೇವಮಂದಿರೇ |
 ಜನಿತೋಽಸಿ ನಿಜಾನುಕಂಪಯಾ
 ಜಗತೀರಕ್ಷಣಜಾಗರೂಕಧೀಃ || 9.63 ||

ಭವತೋ ಭವನಾಟಿಕಾಂ ವಿದತ್
 ವಿಭವಾಡಂಬರಿಣಾಂ ವಿಡಂಬಿನೀಂ |
 ಅನಪಾಯಪದಾಧಿರೋಪಣಾತ್
 ಅಪವೃತ್ತಾ ನ ಪುನರ್ನಿವರ್ತತೇ || 9.64 ||

ಸುಧಿಯಸ್ತವ ಗೋಪಭೂಮಿಕಾಂ
 ಸುಭಗಾಂ ಕೌತುಕಸೂತಿಕಾಂ ಧಿಯಾಂ |
 ಅನುವಿದ್ಯ ಗತಾಗ್ರ್ಯಭೂಮಿಕಾಂ
 ಅಧಿವಿಂದೇಯುರನಶ್ಚರೀಂ ಶ್ರಿಯಂ || 9.65 ||

ದುರಿತಾನಿ ಭಜಂತಿ ಸಂಕ್ಷಯಂ
 ತಪನೇನೇವ ತಮಾಂಸಿ ದೀವ್ಯತಾ |
 ಹೃದಯಾನಿ ಚ ಯೋಗಿನಾಂ ತ್ವಯಾ
 ಕುಮುದಾನೀವ ವಿಕಾಸಮಿಂದುನಾ || 9.66 ||

ಗುಣತಶ್ಚ ವಿಭೂತಿತಶ್ಚ ತೇ
 ಕ್ಷಚಿದಂಶೇಽಪಿ ಸಮಾಧಿಕತ್ಯಜಃ |
 ಉಪಮಾನಕಲಾವಿಕಲ್ಪಿತೈಃ
 ಉಪಲಕ್ಷ್ಯೇತ ಜಗತ್ಪ್ರಧಾನತಾ || 9.67 ||

ಮಹಿಮಾರ್ಣವ ವರ್ಣನೋದ್ಯತಾಃ
 ಪರಿಮಾತುಂ ಗುಣಮೇಕಮಕ್ಷಮಾಃ |
 ತ್ರಪಯೇವ ಭಜಂತ್ಯಸೀಮನಿ
 ತ್ವಯಿ ವಾಚಂಯಮತಾಮನುಶ್ರವಾಃ || 9.68 ||

ತವ ವಿಶ್ವವಿದೋ ವದಾಮಿ ಕಿಂ
 ಜಗದೇಕಾಧಿಪತೇರ್ದಿಶಾಮಿ ಕಿಂ |
 ಕೃಪಣಃ ಪರಿಪೂರ್ಣಸಂಪದಃ
 ಕಮಿವಾಂಶಂ ಪರಿಪೂರಯಾಮ್ಯಹಂ || 9.69 ||

ಪ್ರಕೃತೇ ಕಿಮನೇನ ತತ್ಪ್ರಭೋ
 ಭವದಾವಿರ್ಭವನಸ್ಥಲೀಂ ಪುನಃ |
 ಪದಪದ್ಮರಜಃಪವಿತ್ರಿತಾಂ
 ವಿದಧಾನೋ ಜಹಿ ನಾಥ ವಿದ್ವಿಷಃ || 9.70 ||

ಬಹುಶಾಖವಿಜೃಂಭಣೋ ಮಹಾನ್
 ಅವದಾತೇನ ಸುಗಂಧಿನಾದ್ಯ ನಃ |
 ಯಶಸಾ ಭವತು ಪ್ರಸೂನವಾನ್
 ಯದುಸಂತಾನಮಹೀರುಹಸ್ತವ || 9.71 ||

ತ್ವರತೇ ರಿಪುರಾಗತೌ ತವ
 ಸ್ವಯಮೇವಾವಸರಂ ಸಮರ್ಪಯನ್ |
 ನತರಕ್ಷಣ ಕಿಂ ವದಂತ್ಯಸೌ
 ನ ವಿಲೋಪಂ ಭುವಿ ಯಾತು ತಾವಕೀ || 9.72 ||

ಸ್ವಯಮೇವ ಸಮೇಯುಷಾಂ ವಧೇ
 ವಿಮತಾನಾಂ ಕ್ಷಿತಿಭಾರಜನ್ಮನಾಂ |
 ಮೃಗಯಾಮಿವ ಭಾವಯಂತ್ಯಸೌ
 ಮಹತೀ ಸಂಪದುಪಸ್ಥಿತಾದ್ಯ ತೇ || 9.73 ||

ಶತಕೋಟಿ ಸಹಸ್ರಸಾರವಾನ್
 ಮಥನಂ ಪ್ರಾಪ್ಸ್ಯತಿ ಮಾತುಲಸ್ತ್ವಯಾ |
 ವ್ಯಸನಂ ವಿಪದಪ್ಯನೇಹಸಾ
 ವಿನಿಪಾತಶ್ಚ ನ ಕಸ್ಯ ಕರ್ಮಿಣಃ || 9.74 ||

ಅಭಿಸಂಹಿತಮೌಗ್ರಸೇನಿನಾ
 ಕಥಿತಂ ಚ ಕ್ರಮಶೋ ವ್ಯಜಿಜ್ಞಪತ್ |
 ಕುಲಜಃ ಕುಟಿಲಾಶಯೋಜ್ಞಿತಃ
 ಕುಶಲಂ ಪೃಷ್ಟವತೇ ಮಧುದ್ವಿಷೇ || 9.75 ||

ಅಪರೇದ್ಯುರಶೇಷತೋ ನಯನ್
 ಸಹಸಾ ಗೋಪಗಣಾನ್ ಯಾದವಃ |
 ಸ್ಥಿತಮಧ್ವನಿ ರಾಮಕೇಶವೌ
 ರಥಮಾರೋಪಯದಗ್ರ್ಯರಂಹಸಂ || 9.76 ||

ವ್ರಜತೋರಥ ವಲ್ಲವಸ್ತ್ರಿಯೋ
 ಬಲಭದ್ರಸ್ಯ ಜನಾರ್ದನಸ್ಯ ಚ |
 ಅನುದುದ್ರವುರಾಶು ವರ್ತನೀಂ
 ಕುರರೀಕೂಜಿತ ಸೂಚಕಸ್ವನಾಃ || 9.77 ||

ವ್ಯಲಪನ್ನಿತಿ ಬಾಷ್ಟಗದ್ಗದಂ
 ವಿರಹಾರಂಭವಿಷಾದ ವಿಹ್ವಲಾಃ |
 ವಲಯೈಃ ಪ್ರಿಯವರ್ತೃಪಾತಿಭಿಃ
 ಕ್ಷತಪುಷ್ಪಾ ಇವ ಘರ್ಮವೀರುಧಃ || 9.78 ||

ಅಪಯಾತಿ ಸಹಾಗ್ರಜನ್ಮನಾ
 ಸಹಸಾ ನಂದಸುತೋ ವಿಹಾಯ ನಃ |
 ಅನುಯಾಮ ನಿವಾರಯಾಮ ವಾ
 ಕಥಮಸ್ಮಾಭಿರುದಾಸ್ಯತೇ ಮುಧಾ || 9.79 ||

ಶ್ರುತಿಷು ಜ್ವಲನಂ ವಮತ್ಯಸಾ -
 ವದವೀಯೋ ರಥಚಕ್ರಚೀತ್ಕೃತಿಃ |
 ದ್ರುತಮೇತ್ಯ ಪತೇಮ ತತ್ಪದೇ
 ಗುರುಭರ್ತ್ವಾದಿಷು ಮುಕ್ತಗೌರವಾಃ || 9.80 ||

ಪ್ರಗುಣತ್ವಮಿವ ಪ್ರಜಸ್ತ್ರಿಯಃ
 ಚಲಸಂಬಂಧಿನಿ ನಂದನಂದನೇ |
 ಮುದಿರಧ್ವನಿತಾಂ ವಿಜಾನತೇ
 ಶಿಖಿನಸ್ತದ್ರಥನೇಮಿನಿಸ್ವನೇ || 9.81 ||

ಅಯಮುದ್ಧೃತ ಗೋಕುಲೇಕ್ಷಣಃ
 ಕಥಮಕ್ರೂರ ಇತಿ ಪ್ರಜಲ್ಪ್ಯತೇ |
 ಅಥವಾ ಭುವನೇಷು ದಾರುಣಾಃ
 ಪ್ರಥಿತಾಃ ಪುಣ್ಯಜನಾ ನಿಶಾಚರಾಃ || 9.82 ||

ಬಡಿಶಾಮಿಷವತ್ ಪ್ರಯುಕ್ತಯಾ
 ರಿಪುರಕ್ರೂರಸಮಾಖ್ಯಯಾನ್ವಿತಃ |
 ವಿಭವಂ ಹರತಿ ವ್ರಜೌಕಸಾಂ
 ಕಿಮಿಹೋಚ್ಯೇತ ವದೇಮ ಕಸ್ಯ ವಾ || 9.83 ||

ಅವತಾರವರಾಹರೂಪಿಣಾ

ಹರಿಣಾ ಭೂಮಿರುದಂಚಿತೋದಧೇಃ |

ವಿರಹವ್ಯಸನೋದಧೇರಿತಃ

ಕ ಇವೋದಂಚಯಿತುಂ ಕ್ಷಮೇತ ನಃ || 9.84 ||

ಚಿರಸಂಘಟಿತೋಽಪಿ ನಃ ಕ್ಷಣಾತ್

ಅನುರಾಗೋ ಬಲಭದ್ರಕೃಷ್ಣಯೋಃ |

ಅಪಯಾತ ಮಹಾನದೀದ್ವಯೋ

ಭವಿತಾ ಶೋಣ ಇವೈಷ ನಿಷ್ಫಲಃ || 9.85 ||

ಅವಿಕಲ್ಪಿತಬಾಲ್ಯಯೌವನಃ

ಪ್ರಣಯೋಽಸ್ಮಾಸು ಬಲಾನುಜನ್ಮನಃ |

ವಿಧಿನಾ ವಿಷಮಪ್ರವಾಹಿಣಾ

ಸಿಕತಾಸೇತುರಿವೈಷ ಭಿದ್ಯತೇ || 9.86 ||

ಅಮುನಾ ಶಶಿನೇವ ಕಲ್ಪಿತಃ

ಚಿರಮಸ್ಮಾಸು ಶರನ್ನದೀಷ್ಟಿವ |

ಪ್ರಣಯಃ ಪ್ರತಿಭಾಸಜೀವಿತಃ

ಪ್ರತಿಮಾಚಂದ್ರ ಇವ ಪ್ರಲೀಯತೇ || 9.87 ||

ಅಹಮಸ್ಮಿ ತವ ತ್ವಮೇವ ವಾ

ಮಮ ದೃಷ್ಟಿಸ್ತ್ವಮಿತಿ ಪ್ರಲೋಭಯನ್ |

ವಿಜಹಾತಿ ಸ ಏವ ವಲ್ಲವೀಃ

ಅಲಮೇತಾವದತಃ ಪರೇಣ ಕಿಂ || 9.88 ||

ಅಯಮೇವಮಶುಲ್ಕದಾಸಿಕಾಃ

ಸ್ವಪದೋಪಘ್ನಲತಾಃ ಸ್ವಯಂ ಪ್ರಭುಃ |

ಬಹುಮತ್ಯ ಜಹಾತಿ ನಿಃಸ್ಪೃಹಃ

ಕಥಮಾಲೇಖ್ಯಗತಾ ಇವಾದ್ಯ ನಃ || 9.89 ||

ನಿರಪೇಕ್ಷ ಇವೈಷ ನೀಲಯಾ
 ರಸಿಕಃ ಪಾಲಿಕಯಾ ಸರಾಧಯಾ |
 ಪೃಥಗತ್ರ ಕಿಮೇತದುಚ್ಯತೇ
 ಕುಹಕಃ ಕಶ್ಚಿದಸೌ ಕುಲಸ್ಯ ನಃ || 9.90 ||

ಅಮೃತಸ್ಯ ವಿಷಸ್ಯ ಚ ಸ್ವಯಂ
 ಪ್ರಭವಸ್ಥಾನಮಭೂತ್ಪಯೋನಿಧಿಃ |
 ನಿಯತಂ ತದನೇನ ದರ್ಶಿತಂ
 ನಿಜಸಂಯೋಗವಿಯೋಗದಾಯಿನಾ || 9.91 ||

ಮುಖಚಂದ್ರಿಕಯಾ ಮುಖಾನಿ ನಃ
 ಕುಮುದಾನೀವ ವಿಕಾಸಮಾನಯನ್ |
 ಕಿತವೋ ಯದುವಾಚ ಸತ್ಯವತ್
 ಕ್ಷ ಗತಂ ತತ್ಕ್ಷಚ ತೇನ ಗಮ್ಯತೇ || 9.92 ||

ಯಮುನಾಪುಲಿನೇಷು ದೀವ್ಯತಾ
 ಯದುತಾನೇನ ವಶೀಕೃತಾ ವಯಂ |
 ವಿಫಲಪ್ರಣಯಪ್ರದಾಯಿನಾ
 ವಿಧಿನಾ ಹಂತ ವಿಲೋಭಿತಾಸ್ತತಃ || 9.93 ||

ವಿಜಹಾತಿ ಸ ಏಷ ಗೋಕುಲಂ
 ಮಧುರಾಮಾದ್ರಿಯತೇ ಮನೋರಮಾಂ |
 ಭವಿತವ್ಯತಯಾ ಶುಭಾಶುಭೇ
 ತದಿಹೈವಂ ಪರಿವರ್ತಿತಾಸ್ಪದೇ || 9.94 ||

ಸಹಜಂ ಹರತಾ ಮಹಾನಿಧಿಂ
 ವಿವಶಾನಾಮಿವ ವೈರಿಣೇವ ನಃ |
 ವಿಹಿತಃ ಸುಕೃತೇನ ಕೀದೃಶಾ
 ಮಧುರಾಯೋಷಿದನುಗ್ರಹೋ ಮಹಾನ್ || 9.95 ||

ಸಹಪಾಂಸುವಿಹಾರಸಂಭೃತಂ
 ಜಹತಾ ಸ್ನೇಹಮನಂಗವರ್ಧಿತಂ |
 ಅಪಿ ನಾಗರಯೌವತಂ ಕ್ಷಣಾತ್
 ಅಮುನಾ ಹಂತ ವಿಲೋಭಯಿಷ್ಯತೇ || 9.96 ||

ನಟವತ್ಪರಿಗೃಹ್ಯ ಮಾಯಯಾ
 ನತಚಿಂತಾಮಣಿರೇಷ ನಸ್ತಜನ್ |
 ಅನುರೂಪತಮಾಸ್ವಪಿ ಧ್ರುವಂ
 ನಗರಸ್ತ್ರೀಷು ನ ಸಂಗಮೇಷ್ಯತಿ || 9.97 ||

ನಿಜವಂಶ ನಿನಾದತೋಽಪಿ ಯತ್
 ಸ್ವದತೇ ಶ್ರೋತ್ರರಸಾಯನಂ ವಚಃ |
 ನಿದಧೀತ ನೃಶಂಸಧೀರಸೌ
 ಪುರಯೋಷಿತ್ಸ್ವಪಿ ವಾಗುರಾಮಿಮಾಂ || 9.98 ||

ಇಹ ತಾವದುಪೇಕ್ಷಿತಾ ವಯಂ
 ವಶಿನಾಽಽಲೇಖ್ಯ ಪರಾಂಗನಾ ಇವ |
 ವಿಹರನ್ವಿರಸೇನ ಚೇತಸಾ
 ಕಿತವಸ್ತತ್ರ ಕಿಮಾಚರಿಷ್ಯತಿ || 9.99 ||

ಯುವತೀರಯಮಿಂದುಕಾಂತಯೇತ್
 ನಗರೇ ನಂದಕುಮಾರ ಚಂದ್ರಮಾಃ |
 ಸ್ಮಿತಚಂದ್ರಿಕಯಾ ಯದೀಯಯಾ
 ದ್ರವತಾಮೇತಿ ಮನಃಶಿಲಾಪಿ ನಃ || 9.100 ||

ಅಪಿ ಜಹ್ಯುರಮುಷ್ಯ ದರ್ಶನೇ
 ನವಲುಬ್ಧಾ ನಗರಸ್ತ್ರಿಯಃ ಪ್ರಿಯಾನ್ |
 ಸುಲಭೇ ಸುಮಣೌ ಕಥಂ ಮತಿಃ
 ಕ್ರಮತೇ ಕಾಚನ ಕಾಚಸಂಗ್ರಹೇ || 9.101 ||

ಲಲಿತಾಧ್ಭುತಲಾಸ್ಯಗಂಧಿಷು
 ಧ್ರುವಮಂಗೇಷು ಬಲಾನುಜನ್ಮನಃ |
 ನವಯೌವನರಾಮಣೀಯಕಂ
 ನಯನೈಃ ಪಾಸ್ಯತಿ ನಾಗರೀಜನಃ || 9.102 ||

ವಿಧಿನಾ ವಿಷಮಪ್ರವೃತ್ತಿನಾ
 ವ್ಯಪನೀತೋಽಪಿ ಕದಾಚಿದಾಗತಃ |
 ಅಪಿ ನಃ ಪುನರಾರ್ದ್ರಯಿಷ್ಯತೇ
 ಮದನಪ್ರಾಣ ಸುಹೃದ್ಭಿರೀಕ್ಷಿತೈಃ || 9.103 ||

ಇಹ ತತ್ಪದಕಾಂಕ್ಷಿಭಿಃ ಸ್ತನೈಃ
 ನಯನೈಸ್ತನ್ಮುಖಪದ್ಮಷಟ್ಪದೈಃ |
 ಶ್ರವಣೈಶ್ಚ ತದುಕ್ತಿಜೀವಿತೈಃ
 ಅಪಿ ಜೀವೇಮ ಪುನಸ್ತದಾದೃತಾಃ || 9.104 ||

ಕರುಣಾಭರಿತೈಃ ಕದಾ ಪುನಃ
 ಸ್ವಯಮುಲ್ಲಾಘಯಿತಾ ಸ ಏವ ನಃ |
 ಅಪರಸ್ಪರಪಾತಿಭಿಃ ಶನೈಃ
 ಅಗದಂಕಾರನಿಭೈರವೇಕ್ಷಣೈಃ || 9.105 ||

ವಿವಿಧಾರುಣರಾಜಿರಂಜಿತೇ
 ವಿಶದಸ್ಮೇರವಿಶಾಲಶೀತಲೇ |
 ಕಿಮಪಿ ಬ್ರುವತೀ ಕೃತಾರ್ಥತಾಂ
 ನಯನೇ ತಸ್ಯ ಕದಾನುನೇಷ್ಯತಃ || 9.106 ||

ಬಧಿರತ್ವಮಿವಾಗತಾನ್ಯಸೌ
 ಶ್ರವಣಾನ್ಯದ್ಯ ಪುನಃ ಸಮೇತ್ಯ ನಃ |
 ರಮಯಿಷ್ಯತಿ ಚಾಟುಭಿಃ ಕದಾ
 ರತಿಸಿಂಧೋರಿವ ವೀಚಿಪಂಕ್ತಿಭಿಃ || 9.107 ||

ಮದಯನ್ದ್ರದಯಾನಿ ವಿಭ್ರಮೈಃ
 ಅಪಿ ಸಂವಾದಮಿವಾಚರಂದೃಶಾ |
 ಅವಿಭಾಗಮಿವಾವಹನ್ಮಣೈಃ
 ಅಪಿ ನಃ ಪ್ರತ್ಯವಪತ್ಸ್ಯತೇ ಪುನಃ || 9.108 ||

ಪರಿವರ್ತಯಿತಾ ಜಗತ್ತ್ರಯೀಂ
 ಅಪರಾವೃತ್ತಿರನೇಹಸಃ ಕ್ರಮಃ |
 ಯದತೀತಮತೀತಮೇವ ತತ್
 ಪುನರೇಷ್ಯತ್ಯಪಿ ಪುಷ್ಕರೇಕ್ಷಣಃ || 9.109 ||

ಅಥವಾ ಪುರಸುಂದರೀಜನೈಃ
 ಸುಭಗಂಭಾವುಕ ಸೌಮ್ಯವೃತ್ತಿಭಿಃ |
 ಅವಶಾದವರುದ್ಧಚೇತಸಃ
 ಕೃತಿನಃ ಕೈವ ಕಥಾ ವ್ರಜಾಗಮೇ || 9.110 ||

ಮಧುರಾಪುರಮತ್ತಕಾಶಿನೀ -
 ಮಧುರಾಲಾಪವಿಲೋಭಿತಾಶಯಃ |
 ಪುನರೇಷ್ಯತಿ ನಂದನಂದನಃ
 ಕಿಮಿವಾಸ್ಮಾಸು ವಿಚಿಂತ್ಯ ಕಾರಣಂ || 9.111 ||

ಬಹುವಿಭ್ರಮಪಾಶಬಂಧುರಾಂ
 ಗುಣಗೃಹ್ಯಃ ಸ್ವಯಮೇಷ ದುಸ್ತರಾಂ |
 ಅತಿಲಂಘಯಿತುಂ ನ ಶಕ್ನುಯಾತ್
 ನಗರಸ್ತ್ರೀಜನನೇತ್ರವಾಗುರಾಂ || 9.112 ||

ನ ರಥಃ ಪರಿದೃಶ್ಯತೇ ಮಹಾನ್
 ನ ಚ ನೇಮಿಸ್ತನಿತಂ ನಿಶಮ್ಯತೇ |
 ನ ಚ ರೇಣುರಿತೋ ವಿಜೃಂಭತೇ
 ತದಪಿ ಭ್ರಶ್ಯತಿ ಜೀವಿತಂ ನ ನಃ || 9.113 ||

ಇತಿ ವಾದಿನಿ ವಲ್ಲವೀಜನೇ
 ಯಮುನಾಂ ಸತ್ವರಸೂತಚೋದಿತಃ |
 ಘಟಿಯನ್ ವಸುಧಾಮನೋರಥಂ
 ವಶಿನಸ್ತಸ್ಯ ರಥಃ ಕ್ಷಣಾದ್ಯಯೌ || 9.114 ||

ಸ್ವಗುಣಾನುಭವೇನ ಸುಭ್ರುವಾಂ
 ಭವಭೋಗೋಚಿತ ಪುಣ್ಯಸಂಚಯಂ |
 ವಿರಹವ್ಯಥಯಾ ತು ತೀವ್ರಯಾ
 ವೃಜಿನಾಂಭೋಧಿಮಶೋಷಯತ್ಪ್ರಭುಃ || 9.115 ||

ಪರವಂತಿ ಜಗಂತಿ ಬಾಧಿತುಂ
 ನಿಯತಿಃ ಕಿಂ ನ ಕರೋತಿ ನಿಷ್ಕುರಾ |
 ವಿಜಹೌ ಕರುಣಾನಿಧಿಃ ಪ್ರಿಯಾ
 ವಿರಹೇ ತಸ್ಯ ಚ ತಾಭಿರಾಸ್ಯತ || 9.116 ||

ವಿನಿವೇಶ್ಯ ರಥೇ ಸಿತಾಸಿತೌ
 ವಸುದೇವಸ್ಯ ಸುತೌ ಸ ಯಾದವಃ |
 ಮಣಿಭಂಗರುಚಂ ಮಹಾಪಗಾಂ
 ದಿವಮುಷ್ಣಾಂಶುರಿವ ವ್ಯಗಾಹತ || 9.117 ||

ಅಘಮರ್ಷಣಲೀನಕಿಲ್ಬಿಷಃ
 ಸಲಿಲೇ ಮಗ್ನತನುರ್ದದರ್ಶ ತೌ |
 ಭುಜಗೇಂದ್ರಭುಜಂಗಶಾಯಿನೌ
 ಪುರುಷೌ ಕಿಂಚಿದಿವಾನ್ಯಲಕ್ಷಣೌ || 9.118 ||

ಉಪಸೃತ್ಯ ಚ ತೀರಮಾದರಾತ್
 ತದವಸ್ಥೌ ನಿರವರ್ಣಯದ್ರಥೇ |
 ಸ್ಮಯಮಾನದೃಶೋಸ್ತಯೋರಸೌ
 ನಿಭೃತಃ ಸ್ವಾನುಭವಂ ನ್ಯವೀವದತ್ || 9.119 ||

ಪ್ರಣಿಧಾನಬಹಿರ್ವಿಲೋಚನೈಃ

ಪ್ರತಿಲಬ್ಧಾನುಭವಃ ಪ್ರಸಾದಯನ್ |

ಅನಿನೀಷತ ತಾವುಭೌ ತದಾ

ಪುರಮಾರಬ್ಧಶರಾಸನೋತ್ಸವಾಂ || 9.120 ||

ಗಜಸಿಂಹಗತೀ ತತಶ್ಚ ತೌ

ಗಿರಿತುಂಗೇನ ರಥೇನ ತೇರತುಃ |

ಗಗನದ್ರವಸನ್ನಿಭಾಂ ನದೀಂ

ಅಪುನಃ ಪ್ರಾಪ್ತಿಭಯಾದಿವಾಕುಲಾಂ || 9.121 ||

ಅಥ ವಿಯತಿ ಸಮೇತೈಃ ಸಿದ್ಧಗಂಧರ್ವಮುಖೈಃ

ಭುವಿ ಚ ಭುವನಗೋಪಃ ಸಂಸ್ತುತೋ ಗೋಪವೃದ್ಧೈಃ |

ಲಲಿತಗತಿವಿಹಾರೋ ರಾಮಚಂದ್ರೇಣ ಸಾರ್ಧಂ

ರಣಪರಿಣತಿಕಾಂಕ್ಷೀ ರಾಜಧಾನೀಂ ಜಗಾಹೇ || 9.122 ||

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
ಯಾದವಾಭ್ಯುದಯೇ ಮಹಾಕಾವ್ಯೇ ನವಮಃ ಸರ್ಗಃ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||